

# NATIONAL NEWS BULLETIN (ODIA)

21 May - 2024

Morning Bulletin : 7.15 A.M.

\*\*\*\*\*

## ମୁଖ୍ୟ ସମ୍ବାଦ

- ଦେଶର ପଞ୍ଚମ ପର୍ଯ୍ୟାୟ ଲୋକସଭା ନିର୍ବାଚନରେ ୬୦ ପ୍ରତିଶତରୁ ଊର୍ଦ୍ଧ୍ୱ ମତଦାତା ସାବ୍ୟସ୍ତ କଲେ ଗଣତାନ୍ତ୍ରିକ ଅଧିକାର ।
- କାଁ ଭାଁ କେତୋଟି ଘଟଣାକୁ ଛାଡ଼ିଦେଲେ ଓଡ଼ିଶାରେ ଗତକାଳି ଦ୍ୱିତୀୟ ପର୍ଯ୍ୟାୟ ମତଦାନ ଶାନ୍ତିଶୃଙ୍ଖଳାର ସହ ସମ୍ପନ୍ନ ।
- ମାତୃଶକ୍ତି ସମ୍ମିଳନୀ ଅବସରରେ ବାରାଣାସୀ ଠାରେ ୨୫ ହଜାରରୁ ଊର୍ଦ୍ଧ୍ୱ ମହିଳାଙ୍କ ସହ ଆଜି ମତବିନିମୟ କରିବେ ବିଜେପିର ବରିଷ୍ଠ ନେତା ତଥା ପ୍ରଧାନମନ୍ତ୍ରୀ ନରେନ୍ଦ୍ର ମୋଦୀ ।
- କେରଳର କାଲିକଟ୍ ବିମାନ ବନ୍ଦରରୁ ଜେଦାହା ଅଭିଯୋଗ ଯାତ୍ରା କଲେ ପ୍ରଥମ ପର୍ଯ୍ୟାୟରେ ହଜ୍ ଯାତ୍ରୀ ।
- ଇରାନ୍ ରାଷ୍ଟ୍ରପତି ଏବଂ ବୈଦେଶିକ ମନ୍ତ୍ରୀଙ୍କ ପରଲୋକରେ ଭାରତରେ ଆଜି ଦିନିକିଆ ରାଷ୍ଟ୍ରୀୟ ଶୋକ ।

ଏବଂ

- ଆଇପିଏଲ୍ କ୍ରିକେଟର ପ୍ରଥମ କ୍ଲାଲିଫାଇଡର୍ ମ୍ୟାଚ୍ରେ ଆଜି କୋଲକାତା ନାଇଟ୍ ରାଇଡର୍ସ୍ ଏବଂ ସନ୍ରାଇଜର୍ସ୍ ହାଇଦ୍ରାବାଦ୍ ପରସ୍ପରକୁ ଭେଟିବେ ।

## ଫିଫ୍ଥ ଫେଜ୍ ଭୋଟର

ଦେଶର ପଞ୍ଚମ ପର୍ଯ୍ୟାୟ ଲୋକସଭା ନିର୍ବାଚନ ଗତକାଲି ଶାନ୍ତିଶୃଙ୍ଖଳାର ସହ ଶେଷ ହୋଇଛି । ପ୍ରାଥମିକ ଆକଳନ ଅନୁଯାୟୀ ୬୦ ପ୍ରତିଶତରୁ ଉର୍ଦ୍ଧ୍ୱ ମତଦାତା ସେମାନଙ୍କର ମତାଧିକାର ସାବ୍ୟସ୍ତ କରିଛନ୍ତି । ଏହି ପର୍ଯ୍ୟାୟରେ ୬ଟି ରାଜ୍ୟ ଏବଂ ୨ଟି କେନ୍ଦ୍ର ଶାସିତ ଅଞ୍ଚଳର ୪୯ଟି ସଂସଦୀୟ କ୍ଷେତ୍ର ପାଇଁ ମତଗ୍ରହଣ କରାଯାଇଛି । ସେଗୁଡ଼ିକ ମଧ୍ୟରେ ଉତ୍ତର ପ୍ରଦେଶର ୧୪, ମହାରାଷ୍ଟ୍ରର ୧୩, ପଶ୍ଚିମବଙ୍ଗର ୭, ଓଡ଼ିଶା ଓ ବିହାରର ୫ଟି ଲେଖାଏଁ, ଝାଡ଼ଖଣ୍ଡର ୩ଟି, ଜାମ୍ମୁ କାଶ୍ମୀର ଓ ଲଦାଖ କେନ୍ଦ୍ର ଶାସିତ ଅଞ୍ଚଳର ଗୋଟିଏ ଲେଖାଏଁ ଆସନରେ ମତଗ୍ରହଣ କରାଯାଇଛି । ଏହି ପର୍ଯ୍ୟାୟରେ ନିର୍ବାଚନ ରଣାଙ୍ଗଣରେ ଥିବା ୬୯୫ ଜଣ ପ୍ରାର୍ଥୀଙ୍କର ରାଜନୈତିକ ଭବିଷ୍ୟତ ଇ.ଭି.ଏମ୍.ରେ ସିଲ୍ ହୋଇଯାଇଛି ।

ଜାମ୍ମୁ କାଶ୍ମୀରର ବାରମୁଲ୍ଲାରେ ନିର୍ବାଚନ ସମ୍ପୂର୍ଣ୍ଣ ଶାନ୍ତିଶୃଙ୍ଖଳାର ସହ ଶେଷ ହେବା ସହ ସେଠାରେ ମତଦାନହାର ୫୭ ପ୍ରତିଶତରୁ ଅଧିକ

ହୋଇଛି । ବିଗତ ୩୫ ବର୍ଷ ମଧ୍ୟରେ ଏହା ସବୁଠାରୁ ଅଧିକ ବୋଲି ଜଣାପଡ଼ିଛି । ବିହାରରେ ପାଖାପାଖି ୫୫ ପ୍ରତିଶତ ମତଦାନ ହୋଇଥିବା ବେଳେ ଝାଡ଼ଖଣ୍ଡରେ ୬୩ ପ୍ରତିଶତରୁ ଅଧିକ ମତଦାତା ସେମାନଙ୍କର ମତାଧିକାର ସାବ୍ୟସ୍ତ କରିଛନ୍ତି । ଅନ୍ୟ ଅଞ୍ଚଳ ଗୁଡ଼ିକ ମଧ୍ୟରେ ଲଦାଖରେ ୭୦ ପ୍ରତିଶତରୁ ଅଧିକ, ମହାରାଷ୍ଟ୍ରରେ ୫୪ ପ୍ରତିଶତରୁ ଅଧିକ, ଓଡ଼ିଶାରେ ୬୯ ପ୍ରତିଶତରୁ ଅଧିକ, ଉତ୍ତରପ୍ରଦେଶରେ ୫୮ ପ୍ରତିଶତରୁ ଅଧିକ ଏବଂ ପଶ୍ଚିମବଙ୍ଗରେ ୭୬ ପ୍ରତିଶତରୁ ଅଧିକ ମତଦାତା ଗତକାଳି ତାଙ୍କର ଗଣତାନ୍ତ୍ରିକ ଅଧିକାର ସାବ୍ୟସ୍ତ କରିଛନ୍ତି ।

ଏହି ପର୍ଯ୍ୟାୟରେ ମତଦାନ ସହ ଚଳିତ ସାଧାରଣ ନିର୍ବାଚନରେ ୨୫ଟି ରାଜ୍ୟ ଏବଂ କେନ୍ଦ୍ରଶାସିତ ଅଞ୍ଚଳର ୪୨୮ଟି ସଂସଦୀୟ କ୍ଷେତ୍ର ପାଇଁ ଭୋଟ ଗ୍ରହଣ ସମ୍ପୂର୍ଣ୍ଣ ହୋଇଛି । ସେହିଭଳି ଅରୁଣାଚଳ ପ୍ରଦେଶ, ସିକିମ୍, ଆନ୍ଧ୍ରପ୍ରଦେଶ ଏବଂ ଓଡ଼ିଶାର ୬୩ଟି ବିଧାନସଭା ମଣ୍ଡଳୀ ପାଇଁ ମତଗ୍ରହଣ ଶେଷ ହୋଇଛି ।

ଏହି ପର୍ଯ୍ୟାୟରେ ପ୍ରତିଦ୍ୱନ୍ଦ୍ୱିତା କରିଥିବା ପ୍ରମୁଖ ପ୍ରାର୍ଥୀମାନଙ୍କ ମଧ୍ୟରେ ବିଜେପିର କେନ୍ଦ୍ରମନ୍ତ୍ରୀ ପୀୟୁଷ ଗୋୟଲ, ରାଜନାଥ ସିଂହ, ସ୍ମୃତି ଇରାନୀ, ଭାରତୀ ପାଢ଼ୀ, କପିଳ ପାଟିଲ, ଆଇନ୍‌ଜୀବୀ ଉତ୍କଳ ନିକମ ରହିଥିବା ବେଳେ ଶିବସେନାର ଶ୍ରୀକାନ୍ତ ସିନ୍ଧେ ଏବଂ କଂଗ୍ରେସର ନେତା ରାହୁଲ ଗାନ୍ଧି, କେ.ଏଲ୍. ଶର୍ମା, ମୁୟାଜ ଶାଖା ମୁଖ୍ୟ ବର୍ଷା ଗାୟକଠ୍ଠାଡ଼, ନ୍ୟାସନାଲ୍

କନ୍ଦର୍ପରେନ୍ଦ୍ର ଓମାର ଅବଦୁଲ୍ଲା ଏବଂ ଏଲ୍.ଜେ.ପି. ଚିରାଗ୍ ପାଶ୍ଚାତ୍ୟ ପ୍ରମୁଖ ଅଛନ୍ତି ।

## ଓଡ଼ିଶା ପୋଲିଂ

ଓଡ଼ିଶାରେ ଗତକାଳି ଦ୍ଵିତୀୟ ପର୍ଯ୍ୟାୟ ଲୋକସଭା ଏବଂ ବିଧାନସଭା କାଁ ଭାଁ କେତୋଟି ଘଟଣାକୁ ଛାଡ଼ିଦେଲେ ମୋଟାମୋଟି ଶାନ୍ତିଶୃଙ୍ଖଳାର ସହ ଶେଷ ହୋଇଛି । ଏହି ପର୍ଯ୍ୟାୟରେ ୫ଟି ଲୋକସଭା ଆସନ ଏବଂ ୩୫ଟି ବିଧାନସଭା ଆସନ ପାଇଁ ମତଗ୍ରହଣ କରାଯାଇଛି । କନ୍ଧମାଳ, ସୁନ୍ଦରଗଡ଼, ବରଗଡ଼, ବଲାଙ୍ଗୀର ଏବଂ ଆସ୍କା ସଂସଦୀୟ ଓ ଏହା ଅନ୍ତର୍ଗତ ବିଧାନସଭା ମଣ୍ଡଳୀଗୁଡ଼ିକ ପାଇଁ ମତଦାତା ସେମାନଙ୍କର ମତାଧିକାର ସାବ୍ୟସ୍ତ କରିଛନ୍ତି ।

ବରଗଡ଼ ଲୋକସଭା ନିର୍ବାଚନ ମଣ୍ଡଳୀର ସରସରା ଠାରେ ପୁଲିଂ ବୁଥକୁ ଲୋକ ନେଇ ଯାଉଥିବା ଏକ ଅଟୋ ରିସ୍କାର ଚାଳକକୁ ଗତକାଳି ହତ୍ୟା କରାଯାଇଛି । ତେବେ ଏହି ଘଟଣା ନିର୍ବାଚନ ପ୍ରକ୍ରିୟା ସହ ସଂଶ୍ଳିଷ୍ଟ ନୁହଁ ବୋଲି ନିର୍ବାଚନ ଅଧିକାରୀଙ୍କ କାର୍ଯ୍ୟାଳୟରୁ ସ୍ପଷ୍ଟ କରାଯାଇଛି । ସେହିଭଳି ଭୋଟ ଗ୍ରହଣ ଚାଲିଥିବା ବେଳେ ଭଞ୍ଜନଗର ବିଧାନସଭା ନିର୍ବାଚନ ମଣ୍ଡଳୀ ଅନ୍ତର୍ଗତ ବରୁଆବାଡ଼ି ଠାରେ ଦୁଇ ରାଜନୈତିକ ଗୋଷ୍ଠୀ ମଧ୍ୟରେ ଗଣ୍ଡଗୋଳ ସୃଷ୍ଟି ହୋଇଥିଲା । ଏହି ପର୍ଯ୍ୟାୟରେ ନିର୍ବାଚନ ଲଢ଼ିଥିବା ରାଜ୍ୟର ପ୍ରମୁଖ

ପ୍ରାର୍ଥୀଙ୍କ ମଧ୍ୟରେ ଓଡ଼ିଶାର ମୁଖ୍ୟମନ୍ତ୍ରୀ ନବୀନ ପଟ୍ଟନାୟକ ହିଞ୍ଜିଳୀ ଏବଂ କଣ୍ଟାବାଞ୍ଜି ବିଧାନସଭା ଆସନରୁ ଏବଂ ତାଙ୍କ ମନ୍ତ୍ରୀ ପରିଷଦର ୬ ଜଣ ସଦସ୍ୟ ରହିଥିଲେ । ସେହିଭଳି ପୂର୍ବତନ କେନ୍ଦ୍ରମନ୍ତ୍ରୀ ତଥା ବିଜେପିର ଜୁଏଲ୍ ଓରାମ୍, ଦିଲ୍ଲୀପ ରାୟ ଏବଂ ଦିଲ୍ଲୀପ ତିର୍କୀ ପ୍ରମୁଖ ନିର୍ବାଚନ ଲଢୁଥିଲେ ।

ଗତ ୨୦୧୯ ଲୋକସଭା ନିର୍ବାଚନରେ ବିଜେପି ଗତକାଳି ଅନୁଷ୍ଠିତ ନିର୍ବାଚନ ମଣ୍ଡଳୀ ଗୁଡ଼ିକ ମଧ୍ୟରୁ ତିନୋଟିରେ ବିଜୟ ହାସଲ କରିଥିଲା । ସେଗୁଡ଼ିକ ହେଉଛି, ସୁନ୍ଦରଗଡ଼, ବରଗଡ଼ ଏବଂ ବଲାଙ୍ଗୀର । ଅନ୍ୟ ଦୁଇଟି ଲୋକସଭା ଆସନ ଆସ୍କା ଏବଂ କନ୍ଧମାଳରେ ବିଜେଡ଼ି ପ୍ରାର୍ଥୀ ବିଜୟୀ ହୋଇଥିଲେ । ସେହିଭଳି ୩୫ଟି ବିଧାନସଭା ଆସନ ମଧ୍ୟରୁ ଶାସକ ବିଜେଡ଼ି ଦଳ ୨୬ଟି, ବିଜେପି ଏବଂ କଂଗ୍ରେସ ୪ଟି ଲେଖାଏଁ ଓ ସି.ପି.ଆଇ.ଏମ୍. ଗୋଟିଏ ଆସନରେ ବିଜୟ ହାସଲ କରିଥିଲେ ।

ପରବର୍ତ୍ତୀ ପର୍ଯ୍ୟାୟ ନିର୍ବାଚନ ପାଇଁ ଦଳୀୟ ପ୍ରାର୍ଥୀଙ୍କ ସପକ୍ଷରେ ପ୍ରଚାର ଲକ୍ଷ୍ୟ ବରିଷ୍ଠ ବିଜେପି ନେତା ତଥା ପ୍ରଧାନମନ୍ତ୍ରୀ ନରେନ୍ଦ୍ର ମୋଦୀ ଗତକାଳି ଓଡ଼ିଶାରେ ଦୁଇଟି ନିର୍ବାଚନ ର୍ୟାଲି ଏବଂ ଗୋଟିଏ ରୋଡ୍ ଶୋ'ରେ ଅଂଶଗ୍ରହଣ କରିଥିଲେ । ମୁଖ୍ୟମନ୍ତ୍ରୀ ନବୀନ ପଟ୍ଟନାୟକ ଗତ ସନ୍ଧ୍ୟାରେ ଭୁବନେଶ୍ୱରରେ ଆୟୋଜିତ ଏକ ରୋଡ୍ ଶୋ'ରେ ଯୋଗ ଦେଇଥିଲେ ।

## ପିଏମ୍-ବାରାଣାସୀ

ବିଜେପିର ବରିଷ୍ଠ ନେତା ତଥା ପ୍ରଧାନମନ୍ତ୍ରୀ ନରେନ୍ଦ୍ର ମୋଦୀ ଆଜି ତାଙ୍କର ସଂସଦୀୟ କ୍ଷେତ୍ର ବାରାଣାସୀରେ ୨୫ ହଜାରରୁ ଊର୍ଦ୍ଧ୍ୱ ମହିଳାଙ୍କ ସହ ମତଦାନିମୟ କରିବେ । ସମ୍ପୂର୍ଣ୍ଣାନ୍ତ ସଂସ୍କୃତ ବିଶ୍ୱବିଦ୍ୟାଳୟ ଠାରେ ଆୟୋଜିତ ହେବାକୁ ଥିବା ମାତୃଶକ୍ତି ସମ୍ମିଳନୀ ଅବସରରେ ପ୍ରଧାନମନ୍ତ୍ରୀ ସେମାନଙ୍କ ସହ ଆଲୋଚନା କରିବେ । ସେମାନଙ୍କ ମଧ୍ୟରେ ଗୃହିଣୀ, ଡାକ୍ତର, ଶିକ୍ଷକ, ବ୍ୟବସାୟି, ଆଇନ୍‌ଜୀବୀ, କ୍ରୀଡ଼ାବିତ୍ ଆଦି ବିଭିନ୍ନ ବର୍ଗରୁ ମହିଳା ସାମିଲ ହୋଇଛନ୍ତି । ଆଜି ପ୍ରଧାନମନ୍ତ୍ରୀ ବାରାଣାସୀ ଠାରେ ରାତ୍ରିଯାପନ କରିବେ । ଆସନ୍ତାକାଲି ଉତ୍ତରପ୍ରଦେଶରେ ଦୁଇଟି ନିର୍ବାଚନ ସଭାକୁ ସମ୍ବୋଧନ କରିବାର କାର୍ଯ୍ୟସୂଚୀ ରହିଛି । ବାରାଣାସୀ ଲୋକସଭା କ୍ଷେତ୍ରରୁ ପ୍ରଧାନମନ୍ତ୍ରୀ ତୃତୀୟଥର ପାଇଁ ନିର୍ବାଚନ ଲଢୁଛନ୍ତି । ତାଙ୍କ ବିରୁଦ୍ଧରେ ସମାଜବାଦୀ ପାର୍ଟି ପ୍ରାର୍ଥୀ ଅଜୟ ରାୟ ନିର୍ବାଚନ ମଇଦାନକୁ ଓହ୍ଲାଇଛନ୍ତି । ଆସନ୍ତା ପହିଲାରେ ବାରାଣାସୀ ସଂସଦୀୟ କ୍ଷେତ୍ର ପାଇଁ ମତଗ୍ରହଣ କରାଯିବ ।

## କେରଳ-ହଜ୍

କେରଳରୁ ପ୍ରଥମ ପର୍ଯ୍ୟାୟ ହଜ୍ ଯାତ୍ରୀ ଗତକାଲି କାଲିକଟ ଆନ୍ତର୍ଜାତିକ ବିମାନ ବନ୍ଦରରୁ ଜେଦାହା ଅଭିମୁଖେ ଯାତ୍ରା କରିଛନ୍ତି । ଏୟାର୍ ଇଣ୍ଡିଆ ଏକ୍ସପ୍ରେସ୍ ବିମାନରେ ଯାତ୍ରା କରିଥିବା ଏହି ୧୬୬ ଜଣ ଯାତ୍ରୀଙ୍କ ମଧ୍ୟରେ

୮୦ ଜଣ ମହିଳା ଅଛନ୍ତି । ଆସନ୍ତା ୯ ତାରିଖ ପର୍ଯ୍ୟନ୍ତ ବିଭିନ୍ନ ପର୍ଯ୍ୟାୟରେ ଶ୍ରଦ୍ଧାକୁ ହଜ୍ ଯାତ୍ରାରେ ସାମିଲ ହେବେ । ଚଳିତ ବର୍ଷ ୧୭ ହଜାର ୮୮୩ ଜଣ ଶ୍ରଦ୍ଧାକୁ ହଜ୍ ଯାତ୍ରା କରିବେ ବୋଲି କେରଳ ହଜ୍ କମିଟି ପକ୍ଷରୁ ସୂଚନା ଦିଆଯାଇଛି । କୋଜିକୋଡ଼େ, କୋଟି ଏବଂ କନ୍ନୁର୍ ଠାରୁ ମଧ୍ୟ ହଜ୍ ଯାତ୍ରା ପାଇଁ ବ୍ୟବସ୍ଥା କରାଯାଇଛି ବୋଲି କମିଟି କହିଛି ।

## ଇରାନ ରାଷ୍ଟ୍ରପତି ଶୋକ

ଇରାନର ରାଷ୍ଟ୍ରପତି ଡକ୍ଟର ସୟଦ ଇବ୍ରାହିମ ରଇସି ଏବଂ ବୈଦେଶିକ ମନ୍ତ୍ରୀ ହୁସେନ ଅମୀର-ଅବ୍‌ଦୋଲ୍‌ଲାହିଆନଙ୍କ ମୃତ୍ୟୁରେ ଭାରତ ଦିନିକିଆ ରାଷ୍ଟ୍ରୀୟ ଶୋକ ଘୋଷଣା କରିଛି । ଆଜି ଜାତୀୟ ପତାକା ଅର୍ଦ୍ଧନମିତ ରହିବ । ଏହା ବ୍ୟତୀତ କୌଣସି ସାଂସ୍କୃତିକ କାର୍ଯ୍ୟକ୍ରମ ଅନୁଷ୍ଠିତ ହେବ ନାହିଁ ବୋଲି କୁହାଯାଇଛି । ଏକ ହେଲିକପ୍ଟର ଦୁର୍ଘଟଣାରେ ଇରାନର ରାଷ୍ଟ୍ରପତି ଏବଂ ବୈଦେଶିକ ମନ୍ତ୍ରୀଙ୍କର ସହ ଅନ୍ୟ କେତେଜଣ ସରକାରୀ ଅଧିକାରୀ ମୃତ୍ୟୁବରଣ କରିଥିଲେ ।

ଅନ୍ୟପକ୍ଷରେ ସେଠାକାର ସର୍ବୋଚ୍ଚ ନ୍ୟାୟାଳୟ ଉପରାଷ୍ଟ୍ରପତି ମହମ୍ମଦ ମୋଖବରଙ୍କୁ କାର୍ଯ୍ୟକାରୀ ରାଷ୍ଟ୍ରପତି ଭାବେ ନିଯୁକ୍ତ କରିଛନ୍ତି । ଦେଶର ସର୍ବୋଚ୍ଚ ନ୍ୟାୟାଳୟ ୨୦୨୧ରୁ ରାଷ୍ଟ୍ରପତି ପଦରେ ଥିବା ଶ୍ରୀ ରାଇସିଙ୍କ ମୃତ୍ୟୁ

ପାଇଁ ୫ ଦିନିଆ ରାଷ୍ଟ୍ରୀୟ ଶୋକ ଘୋଷଣା କରିଛନ୍ତି । ଇରାନରେ ଆସନ୍ତା ୫୦ ଦିନ ମଧ୍ୟରେ ନିର୍ବାଚନ ହେବ ବୋଲି ସୂଚନା ମିଳିଛି ।

## ବିହାର-ପିଏମ୍ ଭିଜିଟ୍

ବରିଷ୍ଠ ବିଜେପି ନେତା ତଥା ପ୍ରଧାନମନ୍ତ୍ରୀ ନରେନ୍ଦ୍ର ମୋଦୀ ଦଳୀୟ ପ୍ରାର୍ଥୀଙ୍କ ସପକ୍ଷରେ ପ୍ରଚାର ଲାଗି ଦୁଇଦିନିଆ ବିହାର ଗସ୍ତରେ ଯାଇ ଗଡକାଲି ସନ୍ଧ୍ୟାରେ ପାଟନା ଠାରେ ପହଞ୍ଚିଛନ୍ତି । ପରଲୋକଗତ ବରିଷ୍ଠ ବିଜେପି ନେତା ତଥା ପୂର୍ବତନ ଉପମୁଖ୍ୟମନ୍ତ୍ରୀ ସୁଶୀଳ କୁମାର ମୋଦୀଙ୍କୁ ପ୍ରଧାନମନ୍ତ୍ରୀ ଶ୍ରଦ୍ଧାଞ୍ଜଳୀ ଅର୍ପଣ କରିଥିଲେ । ପାଟନାରେ ରାଜେନ୍ଦ୍ର ନଗର ସ୍ଥିତ ସୁଶୀଳ କୁମାର ମୋଦୀଙ୍କ ବାସଭବନକୁ ଯାଇ ପ୍ରଧାନମନ୍ତ୍ରୀ ଶୋକସନ୍ତପ୍ତ ପରିବାରବର୍ଗଙ୍କୁ ସମବେଦନା ଜ୍ଞାପନ କରିଥିଲେ । ପାଟନା ସ୍ଥିତ ବିଜେପି ଦଳୀୟ କାର୍ଯ୍ୟାଳୟ ଠାରେ କର୍ମକର୍ତ୍ତାଙ୍କ ସହ ନିର୍ବାଚନ ସ୍ଥିତି ନେଇ ଆଲୋଚନା କରିଥିଲେ । ବିହାର ରାଜଭବନରେ ଗଡକାଲି ପ୍ରଧାନମନ୍ତ୍ରୀ ରାତ୍ରୀଯାପନ କରିଛନ୍ତି । ଆଜି ମୋଡ଼ାହାରି, ଗୋରିଆକୋଠି ଠାରେ ଦୁଇଟି ନିର୍ବାଚନୀ ର୍ୟାଲିକୁ ସମ୍ବୋଧନ କରିବାର କାର୍ଯ୍ୟସୂଚୀ ରହିଛି ।

## ଦିଲ୍ଲୀ-କ୍ୟାମ୍ପେନ୍

ଦେଶରେ ପରବର୍ତ୍ତୀ ଦୁଇଟି ପର୍ଯ୍ୟାୟ ଲୋକସଭା ନିର୍ବାଚନ ପାଇଁ ବିଭିନ୍ନ ରାଜନୈତିକ ଦଳର ତୁଙ୍ଗ ନେତା, ସ୍ତର ପ୍ରଚାରକ ଏବଂ ସ୍ଵାଧୀନ ପ୍ରାର୍ଥୀଙ୍କ ପକ୍ଷରୁ ପ୍ରଚାର କାର୍ଯ୍ୟ ତ୍ୱରାନ୍ୱିତ ହୋଇଛି । ଦିଲ୍ଲୀରେ ନିର୍ବାଚନ ପ୍ରଚାର ପାଇଁ ଆଉ ତିନି ଦିନ ବାକି ଥିବା ବେଳେ ବିଭିନ୍ନ ସ୍ଥାନରେ ରାଜନୈତିକ ଦଳ ଗୁଡ଼ିକ ପକ୍ଷରୁ ନିର୍ବାଚନୀ ର୍ୟାଲି ଏବଂ ରୋଡ୍ ଶୋ' କାର୍ଯ୍ୟକ୍ରମ ଆୟୋଜିତ ହୋଇଛି । ବରିଷ୍ଠ ବିଜେପି ନେତା କେନ୍ଦ୍ର ସ୍ଵରାଷ୍ଟ୍ର ମନ୍ତ୍ରୀ ଅମିତ ଶାହା ଦକ୍ଷିଣ ଦିଲ୍ଲୀ ଲୋକସଭା ନିର୍ବାଚନ ମଣ୍ଡଳୀର ସଂଗ୍ରାମ ବିହାର ଠାରେ ଏକ ନିର୍ବାଚନୀ ର୍ୟାଲିକୁ ସମ୍ବୋଧନ କରିଥିଲେ । ବିଜେପିର ରାଷ୍ଟ୍ରୀୟ ଅଧ୍ୟକ୍ଷ ଜଗତପ୍ରକାଶ ନଡ୍ଡା ନୂଆଦିଲ୍ଲୀ ଲୋକସଭା ନିର୍ବାଚନ ମଣ୍ଡଳୀ ଅନ୍ତର୍ଗତ ମାଲବ୍ୟ ନଗର ଅଞ୍ଚଳରେ ଏକ ରୋଡ୍ ଶୋ'ରେ ଅଂଶଗ୍ରହଣ କରିଥିଲେ । ସେହିଭଳି ବରିଷ୍ଠ ବିଜେପି ନେତା ତଥା ଉତ୍ତରପ୍ରଦେଶ ମୁଖ୍ୟମନ୍ତ୍ରୀ ଯୋଗୀ ଆଦିତ୍ୟନାଥ ପୂର୍ବ ଦିଲ୍ଲୀ ଲୋକସଭା ନିର୍ବାଚନ ମଣ୍ଡଳୀ ଅନ୍ତର୍ଗତ ମୟୂରବିହାର ଠାରେ ଏକ ନିର୍ବାଚନ ର୍ୟାଲିକୁ ସମ୍ବୋଧନ କରିଥିଲେ ।

ଆମ୍ ଆଦମୀ ପାର୍ଟି କନ୍ଭେନର୍ ତଥା ଦିଲ୍ଲୀ ମୁଖ୍ୟମନ୍ତ୍ରୀ ଅରବିନ୍ଦ କେରଜିଓଲ୍ ପଟ୍ଟପରଗଞ୍ଜୀ, ଶାହାଦରା ଓ ଗାନ୍ଧି ନଗର ଅଞ୍ଚଳରେ ସାଧାରଣ ଲୋକଙ୍କ ସହ ମତବିନିମୟ କରିଥିଲେ । ଦିଲ୍ଲୀ କଂଗ୍ରେସ ସଭାପତି ଦେବେନ୍ଦ୍ର ଯାଦବ ବାଘ୍ନାମା ଗ୍ରାମଠାରେ ଏକ ନିର୍ବାଚନୀ ର୍ୟାଲିରେ ଦଳୀୟ ପ୍ରାର୍ଥୀଙ୍କ ସପକ୍ଷରେ ପ୍ରଚାର କରିଥିଲେ । ଆସନ୍ତା ୨୩ ତାରିଖ ସନ୍ଧ୍ୟାରେ ଦିଲ୍ଲୀରେ

ନିର୍ବାଚନ ପ୍ରଚାର ଶେଷ ହେବ ଏବଂ ୨୪ ତାରିଖରେ ୭ଟି ଲୋକସଭା ଆସନ ପାଇଁ ମତଗ୍ରହଣ କରାଯିବ ।

## ଅମିତ ଶାହା

ବିଜେପିର ବରିଷ୍ଠ ନେତା ତଥା ସ୍ଵରାଷ୍ଟ୍ର ମନ୍ତ୍ରୀ ଅମିତ ଶାହା ଆଜି ଓଡ଼ିଶାର ସମ୍ବଲପୁର, କେନ୍ଦୁଝର, ଡେଙ୍କାନାଳ ଏବଂ ନୟାଗଡ଼ଠାରେ ନିର୍ବାଚନୀ ସଭାରେ ଯୋଗଦେବେ । ଅନ୍ୟ ଏକ ଦଳୀୟ ପ୍ରଚାର କାର୍ଯ୍ୟକ୍ରମରେ ବିଜେପିର ବରିଷ୍ଠ ନେତା ତଥା କେନ୍ଦ୍ରମନ୍ତ୍ରୀ ଅର୍ଜୁନ ମୁଣ୍ଡା ଆଜି ମୋରଡ଼ା, ଉଦଳା, ଯଶୀପୁର, ରାଇରଙ୍ଗପୁର, ବାଙ୍କିରିପୋଷି, ବାରିପଦାରେ ଜନସଭାକୁ ସମ୍ବୋଧନ କରିବାର କାର୍ଯ୍ୟସୂଚୀ ରହିଛି ।

## ଆଇପିଏଲ୍

ଆଇପିଏଲ୍ କ୍ରିକେଟ୍‌ର ପ୍ରଥମ କ୍ଲିଫାଇନ୍‌ସ୍ ମ୍ୟାଚ୍ ଆଜି ଖେଳାଯିବ । ପଏଣ୍ଟ ଡାଲିକାର ପ୍ରଥମ ଦୁଇଟି ସ୍ଥାନରେ ଥିବା କୋଲକାତା ନାଇଟ୍ ରାଇଡର୍ସ୍ ଏବଂ ସନ୍‌ରାଇଜର୍ସ୍ ହାଇଦ୍ରାବାଦ୍ ମଧ୍ୟରେ ହାଇଦ୍ରାବାଦ୍ ଠାରେ ଏହି ମୁକାବିଲା ହେବ । ଏହି ମ୍ୟାଚ୍‌ର ବିଜେତା ସିଧାସଳଖ ପାଇନାଲ୍ ପର୍ଯ୍ୟାୟକୁ ଉନ୍ନିତ ହେବେ । ଅନ୍ୟ ପକ୍ଷରେ ପରାଜିତ ଦଳ ଆସନ୍ତା ୨୪ ତାରିଖରେ ଦ୍ଵିତୀୟ କ୍ଲିଫାଇନ୍‌ସ୍ ମ୍ୟାଚ୍ ଖେଳିବେ । କୋଲକାତା ଏବଂ ହାଇଦ୍ରାବାଦ୍ ପୂର୍ବରୁ

ଆଇପିଏଲ୍ ଟ୍ରଫି ଜିତିଥିଲେ । କୋଲକାତା ଅଷ୍ଟମଥର ପାଇଁ ଘେୁ ଅପ୍ରେ  
ପହଞ୍ଚିଥିବା ବେଳେ ହାଇଦ୍ରାବାଦ୍ ସପ୍ତମଥର ପାଇଁ ଘେୁ ଅପ୍ରେ ପହଞ୍ଚିଛି ।